



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

LWETI 2019

TICONDZISO TEKUMAKA

EMAMAKI: 80

Leticondziso tekumaka tinemakhasi la-27.

TICONDZISO TEKUMAKA

1. Nangabe umhlolwa aphenzvule imibuto lengetulu kwaleyo lelindzelekile, maka timphenzvulo letisekucaleni kuphela. **(Umhlolwa akumelanga aphenzvule indzabambhalo kanye nemibuto lemifisha encwadzini yinye.)**
2. ESIGABENI A, nangabe umhlolwa aphenzvule ngato tonkhe totine tinkondlo (Tinkondlo letifundvwe eklasini), maka letimbili tekucala kuphela.
3. ESIGABENI B ne-C (Lulwimi Lwasekhaya), nangabe umhlolwa aphenzvule imibuto lemibili kulemifisha nobe imibuto lemibili yetindzabambhalo, maka imphenzvulo yekucala kuphela uyekele lelandzelako. Nangabe umhlolwa aphenzvule yomine imibuto, maka kuphela imphenzvulo yembuto wekucala kuleso naleso SIGABA, ngaphandle kwekutsi uphenzvule munye umbuto lonemibuto lemifisha namunye umbuto wenzabambhalo.
4. Nangabe umhlolwa anike timphenzvulo letimbili lapho imphenzvulo yekucala iliphutsa kantsi lena yesibili iliciniso, akumakwe imphenzvulo yekucala yesibili ingamakwa.
5. Nangabe tinombolo tetimphenzvulo tinemaphutsa, maka ulandzele imemorandamu.
6. Nangabe liphutsa lesipelingi litsikameta inshokutsi, akunganikwa limaki, kantsi nangabe inshokutsi ayitsikameteki, akunikwe limaki.
7. Umbuto wenzabambhalo: Nangabe indzabambhalo inemagama langaphasi kwalawo lemisiwe, umhlolwa akangajeziswa ngobe vele sewutijezise yena ngekwakhe. Nangabe indzabambhalo iyindze kakhulu, akahlolwe ngekwelikhono lakhe bese kucociswana nalabaphetse umsebenti wekumaka. **Akusetjentiswe irubhriki yekumaka indzabambhalo** lesesichibiyelweni A ne-B.
8. Imibuto lemifisha: Nangabe umhlolwa angakafaki bokhulumile nangabe kufanele acaphune **akangajeziswa**.
9. **Emibutweni levulekile** bahlolwa abanganikwa emamaki nangabe baphendvule ngetimphenzvulo letitsi: YEBO/CHA nobe NGIYAVUMA/ANGIVUMI. Onkhe emamaki anikwa sizatfu/kuchaza ngalokugcwele/kwesekela/kucaphuna.
10. Emibutweni lefuna LICINISO/LIPHUTSA nobe LIPHUZU/UMBONO emamaki akangehlukaniswa emkhatsini, lokusho kutsi alikho limaki lelinikwa LICINISO/LIPHUTSA nobe LIPHUZU/UMBONO, onkhe emamaki anikwa sizatfu/kuchaza ngalokugcwele/kwesekela/kucaphuna.

SIGABA A: TINKONDLO**TINKONDLO LETIFUNDVWE EKLASINI****UMBUTO 1: UMBUTO LOYINDZATJANAMBHALO****SHUKELA — FC Nkosi**

Sakhiwo sendzatjanambhalo kumele sivete *singeniso, umtimba nesiphetfo*.

Kubhalwa ngesakhiwo sangekhatsi kubhekiswe emigceni legcanyisiwe enkondlweni.

SINGENISO:

Bahlolwa bachaza sihloko. Babuye basho nekutsi inkondlo iyaba nesakhiwo sangekhatsi.

UMTIMBA:

Kuvetwa kabanti ngesakhiwo sangekhatsi lesifaka ekhatsi loku lokulandzelako:

- **Kumuntfutisa-Ungena sinyenyela endvodzeni** – lokusho kungena ungeviwa ngumuntfu. Kuhambisana nenkondlo ngekungena kwesifo sashukela singaviwa ngumuntfu.
- **Sifaniso-Ungenisisa kwenyoka emgodzini longasiwayo** – lokusho kungena kwentfo lapho ingakafaneli khona/ingesiyoyakhona. Kuhambisana nenkondlo ngekutsi sifo sashukela singena emntfwini simgulise ngobe kungesiyoyindzawo yaso.
- **Sifanisongco - Ungusathane lucobo** - lokusho bubi lobungaholela ekufeni - Kuhambisana nenkondlo ngekutsi naso lesifo sashukela sibi futsi siyisana ekufeni nasinganakekelwa.
- **Sisho – Unyoko wabol' ematfumbu** – lokusho kungalawuleki nekuba lihlongandlebe – Kuhambisana nenkondlo ngekutsi nanobe sekunemaphilisi nemijovo yekulawula lesifo sashukela kepha asikuva konkhe loko.

SIPHETFO:

Bahlolwa basonga konkhe labebakhuluma ngako lapha ngenhla, ngekusho kutsi lenkondlo inaso sakhiwo sangekhatsi.

CAPHELA: Bahlolwa kumele bacaphune tinongo letigcanyisiwe enkondlweni kwesekela imibono yabo.

BONA EMARUBHRIKI EKUMAKWA KWENDZATJANAMBHALO YETINKONDLO, SIGABA A.

[10]

UMBUTO 2: IMIBUTO LEMIFISHA**MABITW' ASABELE – SC Msibi**

- 2.1 Sifanangwaca. (1)
- 2.2 Kuhambisana ngekutsi inkhulumo leyeduliswako, ihamba ngemoya/ **Ligagasi lihamba ngemoya njengalenkhulumo lehamba ngemoya.** (1)
- 2.3 Kumuntfutisa ngetento temuntfu, 'kukhala.' (1)
- 2.4 Kukwati kukhuluma nemuntfu lokhashane sengatsi usedvute nawe/Kukwati kuchumana ningabonani/ **Kukwati kuchumana nalokhashane nibonana/ Kukwati kuchumana ngema-imeyli/ umbikoselula/ titfombe, njll.** (Naleminye imibono lenembako yemukelekile.) (1)
- 2.5 Lomugca ucuketse imphindza/ **sidvonsamoya** lokugcizelela kubuye kuletse ligalelo lekuvisisa imbangela yekwakhiwa kwamakhalekhikhini kutsi wentelwe kukhuluma tindzaba. (2)
- 2.6 Imibono itawehluka ifake ekhatsi loku lokulandzelako:
Labatawutsi incikitsi yalenkondlo tekuchumana batawesekela ngekutsi: Lenkondlo ikhuluma ngekutfufwa kwetindzaba ngeligagasi lemoya itiyise ebantfwini labakulamanye mave/Nawunamakhalekhikhini ukhona kuchumana nebantfu labangekho edvute nawe nobe ngasiphi sikhatsi losifunako. (Naleminye imibono lenembako yemukelekile.)
Labangavumi, batawesekela labakushoko. (2)
- 2.7 Imibono itawehluka ifake ekhatsi loku lokulandzelako:
Kudzedzesa kusho kukhala kwemuntfu angacedzi/kukhalela futsi ngobe afuna kuveta lokutsite. Kulenkondlo, sonkondlo kudzedzesa ukufanise nekukhala kwamakhalekhikhini angacedzi nangabe afuna kubanjwa kute umuntfu akwati kuva loko lokufanele kwengciswe ngulowo losuke ashaya/ **lokubalulekile nalokungakabaluleki.** (Naleminye imibono lenembako yemukelekile.) (2)

UMBUTO 3: IMIBUTO LEMIFISHA**LOMCULO NGIYAWUTSANDZA– ME Masina**

- 3.1 Sidvonsamoya/isizuri. (1)
- 3.2 Ngemagama lasemgteni we-13 newe-14, Utfoba/ Ngemagama lasemgteni we-15 newe-16, Emachawe. (1)
- 3.3 Kumuntfutisa. (1)
- 3.4 Ngumoya wenkhumbulo/ngumoya wekudvumisa/ngumoya welutsandvo/ **Wekuncoma/ Wekubongelela/ Wenjabulo, njll.** (1)

- 3.5 Ngumlayeto wekutsi nawudlala lomculo kantsi kunetintfo letikuphetse kabi, uyakhohlwa ngato njengobe utawube ubusiseka nawulalele lomculo/ **Lomculo uyadvudvuta/ Uyakujabulisa nangabe udvumele.** (Naleminye imibono lenembako yemukelekile.) (2)
- 3.6 Imibono itawehluka ifake ekhatsi loku lokulandzelako: Kuhlanguana ngekutsi nguleyo naleyo nsimbi yemculo, inemsindvo wayo lewudlalako lowehlukile kulenye insimbi, lokutsi natihlanganiswa tente umsindvo lomnandzi. Kanjalo netinyoni tinemisindvo leyehlukene lehambisana neluhlobo lwenyoni. Nato nasetikhala tonkhe tenta umsindvo lomnandzi njengato letinsimbi temculo/ **Sigci semisindvo leyentiwa tinsimbi letihlanganisiwe siletsa umdvumo lomnandzi lofana nesigci lesentiwa yimisindvo yetinyoni lehlanganisiwe,** njll. (Naleminye imibono lenembako yemukelekile.) (2)
- 3.7 Imibono itawehluka ifake ekhatsi loku lokulandzelako: Imbongi iphumelele kusebentisa bokhefana/ simelaluhlavu kuveta sigci lesimnandzi kulemigca, nekutsi emva kwalesigci kube nekuphumula/ **Kungafaki luphawu lwekufundza ekugcineni kwemuga we-4 lokwenta kutsi kube nesicedzelelamcondvo.** (Naleminye imibono lenembako yemukelekile.) (2)

[10]**UMBUTO 4: IMIBUTO LEMIFISHA****NGONENI KUWE MHLABA– MS Mbuyane**

- 4.1 Mhlaba, konje ulambeleni kimi?/Umugca 35./ Ngabe yini lenkhulu nalengakanani loyilindzele kimi?/ Umugca 1 (1)
- 4.2 **Silinganisamcondvo/ Sicedzelelamcondvo/ I-enjambamenti.** (1)
- 4.3 Abesesimeni sekukhatsateka/ **Sekudvumala/ Selusizi.** (1)
- 4.4 Lengiphephetse yangiphuphutsekisa. (1)
- 4.5 Imibono itawehluka ifake ekhatsi loku lokulandzelako: Sonkondlo abesho kutsi akanawuphila ingunaphakadze lapha emhlabeni, ngalelinye lilanga utawufa/utawushona edlule kulomhlaba. (Naleminye imibono lenembako yemukelekile.) (2)
- 4.6 Imibono itawehluka ifake ekhatsi loku lokulandzelako: Lomugca usho tigebengu netinswelaboya letivuka ebusuku bantfu balele tihambe tibamba inkunzi tibuye tihlasele, tibulale labantfu letibagebengako/ usho bantfu labatsakatsako, kulabo labakholelwa elwatini lwendzabuko, ngoba kukhulunywa ngemimoya yetikhova lokukholelwa kutsi bayatisebentisa. (Naleminye imibono lenembako yemukelekile.) (2)
- 4.7 Imibono itawehluka ifake ekhatsi loku lokulandzelako: Simo semoya besitawuba senjabulo, ngobe konkhe loku sonkondlo lakhala ngako bekutawulungiseka, abe nendzawo yekufihla inhloko/kunyamalale imimoya yetikhova/kunciphe kufa kwebantfu, njll. (Naleminye imibono lenembako yemukelekile.) (2)

[10]**NA**

INKONDLO LENGAKAFUNDVWA EKLASINI**UMBUTO 5****ANGIVUSI MAGCUBU – BS Khanyile**

- 5.1 Mine naw' asibambane/ Singcwabe emagcubu. (1)
- 5.2 Invumelwanosigcino leyecako. (1)
- 5.3 Yimphindvwa. (1)
- 5.4 Sikhatsi selubandlululo/ Sembalandlati/ Sencindzetelo yalabamnyama. (1)
- 5.5 Iphethini yalenkondlo ayikahleleki ngobe Imigca ayilingani, Imigca inemagama lacala kulamabili aye kulamane/ **Iphethini yalenkondlo ihlelekile ngobe tindzima tiyalingana.** Naleminye imibono lenembako yemukelekile.) (2)
- 5.6 Ingcikitsi yalenkondlo kubuyisana/ Kucolela. Ibumbene nalenkondlo ngekutsi sonkondlo atsi akanawo emagcubu aloku lokwenteka ngetikhatsi telubandlululo, sewundlulisile futsi sewucolile emoyeni wakhe. (Naleminye imibono lenembako yemukelekile.) (2)
- 5.7 Imibono itawehluka ifake ekhatsi loku lokulandzelako: Liphimbo lelisetjentiswe kulenkondlo lipholile/ **liphasi** ngobe imbongi ikhumbula tikhatsi letengca lefuna kucolelwane ngato. Leliphimbo liletsa umoya wekuncenga nekubuyisana kulenkondlo lokwenta itsi akungabukwa emuva, akungcwatjwe emagcubu. (Naleminye imibono lenembako yemukelekile.) (2)

SAMBA SESIGABA A: 30

SIGABA B: INOVELI/TEMDZABU**UMBUTO 6: UMBUTO LOYINDZABAMBHALO****LIPHUME NEBOVU – BB Malangwane**

Sakhiwo sendzabambhalo kumele sivete *singeniso, umtimba nesiphetfo*.

Sibekandzaba sendzawo, semoya nesesikhatsi.

Singeniso

Bahlolwa bachaza sihloko babuye basho nekutsi indzaba yenteka ibuye yesekelwe sibekandzaba lesitsite.

Umtimba

Bahlolwa bachaza kabanti ngesihloko, babuye bachaze ngetigameko letenta umbhali aphumelele kuveta sibekandzaba letifaka ekhatsi leti letilandzelako:

- **Simo sendzawo.**

Kwenteka kwenzaba eMdvutjane kaHhohho lokuyinzawo lesemakhaya lebonakala ngaloku:

- Kuba nemihhalo yemasimu – lapho bekuhlakula khona boLaMagagula.
- Kuba nemakhaya labhadvwe ngeludzaka- indlu lebeyakhelwe Tintfombi.
- Kuba netindlu tetjani- lobebufulele tindlu takaKhumalo.
- Kuba nenkelebhe yemanti- lapho bekukhiwa khona emanti, njll.

- **Simo sesikhatsi**

Kwenteka kwenzaba esikhatsini sanyalo lesibuye sibe nebantfu labasaphila sidzala:

- Kuba netinzawo tekucasha - lapho bekucashe khona Lushawulo.
- Timoti, emabhasi, ematekisi – lebekugitjelwa nguLushawulo naya emsebentini.
- Lijele nesitokisi – lapho bekuvalelwe khona Lushawulo.
- Tikolo – lapho bekufundza khona bantfwana baLaMagagula.
- Kuba nendvuna lephetse indzawo – leyahamba naLushawulo emkhayeni.

- **Simo semoya**

Kwenteka kwenzaba esimeni semoya wekuvana nekungevani, lokubonakala ngaloku:

- Kungevani kwaTintfombi naLaMagagula- lapho Tintfombi abeloyisa LaMagagula.
- Kungevani kwaLushawulo nenina- lapho Lushawulo wacosha LaHlophe ekhaya lakhe.
- Kuvana kwaLushawulo nalakhelene nabo kaKhumalo- lapho kwefika boKunene kutewubonisa Lushawulo ngekushona kwebantfwabakhe.
- Kuvana kwaLaMagagula nemmango lakhelene nawo – lapho kwefika lilima lebelitewukwakha indlu yaTintfombi, njll.

(Naleminye imibono lenembako yemukelekile.)

Siphetfo

Bahlolwa basonga konkhe lebebacoca ngako lapha ngenhla, ngekuphawula ngemphumelelo yembhali kuveta sibekandzaba salenovelini.

CAPHELA: Bahlolwa kumele bacaphune tigateko letisenovelini letesekela imibono yabo.

BONA EMARUBHRIKI EKUMAKWA KWENDZABAMBHALO, SIGABA B na C [25]**UMBUTO 7: IMIBUTO LEMIFISHA****LIPHUME NEBOVU – BB Malangwane**

- 7.1 Kuveta kutsi nangabe kukhona lotako ekhaya, kubonakala ngekutsi kube nalolala libutse, njengobe asho LaHlophe nabona Ntfombitodvwa. (2)
- 7.2 Washiya Tintfombi ngaphandle nakayewukhulekela ngobe abesengakabikwa/Akazange wema ngetinyawo nangena endlini, wacoshama wate wanikwa sigici/Walindza kungeniswa endlini nakhulekela, akazange wavele watingenela njengemuntfu lojwayele kabo. (2)
- 7.3 Lushawulo weta ahamba naTintfombi labehlala naye eJozi/Tintfombi abesatele nebantfwana/Besekumkhanye kutsi liphupho lebeliloku limfikela ngaLushawulo eta nemfati lomeme umntfwana liciniso. (2)
- 7.4 Ngumlayeto wenhlonipho, losho kutsi Lushawulo abesolo atsatfwa njengemnumzane walelikhaya nanobe ahamba sikhatsi lesidze angabati nekutsi badlani. (2)
- 7.5 LaMagagula wemukela wahlala naTintfombi nanobe bekulukhuni kantsi emimangweni yalomuhla bafati batfwala timphahla tabo babuyele emakhaya kubo/LaMagagula wavuma kwakhela Tintfombi indlu kantsi emimangweni yalomuhla bafati balwisa lomfati lomusha, lochamuka nalendvodza/LaMagagula waya kamfundisi ngalesikhatsi Lushawulo angasabuyi ekhaya, ahleti naTintfombi Ejozi kantsi emimangweni yalomuhla bafati labanye baya bayewubika endvuneni nobe emakhakhabo, njll. (Naleminye imibono lenembako yemukelekile.) (2)
- 7.6 Imibono itawehluka ifake ekhatsi loku lokulandzelako: Lushawulo abecabanga kutsi LaMagagula uyemuka, ngalokubamba lomntfwana abetama kumvimba kutsi angahambi naye/Abehlose kutsi umntfwana walapha kaKhumalo angahambi ayewukhuliswa kaMagagula/Bekukwesaba kutsi sekuhlwile bangahle balimale endloleni nangabe bayahamba, njll. (Naleminye imibono lenembako yemukelekile.) (2)

- 7.7 Imibono itawehluka ifake ekhatsi loku lokulandzelako:
Tifundza kutsi tingabowetsemba emadvodza lashiya emakhaya ayewusebentela khashane njengaLushawulo ngobe ngalesinye sikhatsi asuke ashiye imindeneni yawo emuva/Anekukhuluma emanga atsi ahlala odvwa kantsi akipitisile njengaLushawulo labekipitise Tintfombi wagcina ambelekise nebantfwana.
(Naleminye imibono lenembako yemukelekile.) (2)
- 7.8 Abefuna kwenta siciniseko sekutsi vele nguLushawulo lokhulekelako/ Abengatikholwa tindlebe takhe kutsi tiva livi laLushawulo njengobe abengakamlindzeli/Abeneluvalo lwekutsi nanobe lonconcotsako anguLushawulo, kungenteka uta nalakubone ephusheni lakhe.
(Naleminye imibono lenembako yemukelekile.) (2)
- 7.9 Lenkhulumo isho kutsi, ungabometsemba umuntfu ngobe uyagucuka. Sibumbene ngekutsi boLaHlophe naTintfombi bebevana ngalesikhatsi Tintfombi efika atewendza kuLushawulo, ngekuhamba kwesikhatsi Tintfombi wamjikela ngekutsi amloyise.
(Naleminye imibono lenembako yemukelekile.) (2)
- 7.10 Sigameko seliphupho laLaMagagula lapho aphupha Lushawulo eta nemfati lomeme umntfwana, ngobe savele saba liciniso ngalesikhatsi kufika Lushawulo abuya eJozi naTintfombi nebantfwana. (2)
- 7.11 Imibono itawehluka ifake ekhatsi loku lokulandzelako:
Lenkhulumo ibumbene ngekutsi boLaHlophe naLaMagagula bebemukwe Lushawulo nguTintfombi, LaHlophe acoshowe emtini wakhe kantsi LaMagagula ahlupheka lokufaniswa nekuwa kwabo. Esiphetfweni salenoveli, kushiswa kwetindlu taTintfombi nekucoshwa kwakhe kaKhumalo, kwaba kuvuka kwalenye kuboLaHlophe naLaMagagula ngobe babuyisana naLushawulo. (Naleminye imibono lenembako yemukelekile.)
Labatsi akusiko, batawesekela labakushoko. (2)
- 7.12 Imibono itawehluka ifake ekhatsi lelandzelako:
Labevelana naLaMagagula batawesekela ngekutsi: LaMagagula abente tifungo tekutsi uyawuphuma ngelibhokisi kaKhumalo, ngiko lokwamenta wemukela nanobe yini lahlangabetana nayo.
Sincumo lebesingatsatfwa tetsamelilwati: Kutsatsa bantfwana tibuyele ekhaya lapho titalwa khona/Kuphuma tiyewutakhela wato umuti lapho tingeke tihlushwe ngumuntfu khona/Kufaka sehlukaniso, njll.
(Naleminye imibono lenembako yemukelekile.)
Labangavelani naye batawesekela labakushoko. (3)

[25]

UMBUTO 8: UMBUTO LOYINDZABAMBHALO**KUBAMBA LETINGELAKO – DE Nkosi**

Sakhiwo sendzabambhalo kumele sivete **singeniso, umtimba nesiphetho.**

Sibekandzaba sendzawo, semoya nesesikhatsi.

SINGENISO

Bahlolwa bachaza sihloko babuye basho nekutsi indzaba yenteka ibuye yesekelwe sibekandzaba lesitsite.

UMTIMBA

Bahlolwa bachaza kabanti ngesihloko, babuye bachaze ngetigameko letenta umbhali aphumelele kuveta sibekandzaba letifaka ekhatsi leti letilandzelako:

- **Simo sendzawo:**

Kwenteka kwendzaba eMbalenhle leyinzawo lelilokishi, lebonakala ngaloku:

- Tinzawo tekucasha – lapho bekucashe khona Mphikeleli.
- Tindlu tesibonelelo, iRDP – letagcugcutelwa nguMphikeleli kutsi takhiwe.
- Imifula, iWelamlambo- lapho Dokotela Dlamini abegcina khona imisimeto yakhe yekwelapha ngendzabuko.
- Imigwaco leyakhiwe yafakwa tiyela – lapho Mphikeleli abengusihlalo welikomidi lebelintjintja emagama etitaladi, njll.

- **Simo sesikhatsi**

Kwenteka kwendzaba esikhatsini sanyalo, lesibonakala ngaloku:

- Kuba netikolo letinemikhandlu leyengamele imtimba yebatali – eKhayaletfu lapho bekufundza khona boMphikeleli lapho Tsabetse abengusihlalo khona.
- Emakhansela – labephetse tigodzi A, B C, njll.
- Titifiketi tekufa letinetinombolo temathuna – lebetiphatselene nekufa kwebatali baMphikeleli.
- Kuyavotwa/Kunelukhetfo – lolwentiwa lapho Mphikeleli wakhetfwa khona waba ngusosifundzave, njll.

- **Simo semoya**

Kwenteka kwendzaba esimeni semoya wekuvana nekungevani, lokubonakala ngaloku:

- Kungevani kwaSikhulu Tsabetse naMphikeleli – lapho Tsabetse wancisha khona Mphikeleli indzawo yekuhlala wabuye wafuna kumcoshisa esikolweni.
- Kungevani kwaMagumeni naMphikeleli – lapho Magumeni watjela bantfu kutsi bangamesekeli Mphikeleli ngobe abengumnsinsi wekwembelwa eMbalenhle.
- Kuvana kwaMphikeleli naMatsiya – lowafunela Mphikeleli indzawo yekuhlala wabuye wayewummela esikolweni ngalesisikhatsi acoshwa, NaMphikeleli lowamelaphisa kuboDlamini naGamedze.
- Kuvana kwebafundzi esikolweni – lokwenta kutsi bakwati kufundza ngemacembu bakhutsatane lokwabonakala ngemphumelelo lenhle, njll.

(Naleminye imibono lenembako yemukelekile.)

SIPHETFO

Bahlolwa basonga konkhe lebebacoca ngako lapha ngenhla, ngekuphawula ngemphumelelo yembhali kuveta sibekandzaba salenoveli.

CAPHELA: Bahlolwa kumele bacaphune tigateko letisenovelini letesekela imibono yabo.

BONA EMARUBHRIKI EKUMAKWA KWENDZABAMBHALO, SIGABA B na C: [25]

UMBUTO 9: IMIBUTO LEMIFISHA**KUBAMBA LETINGELAKO – DE Nkosi**

- 9.1 Ngobe watsi bevile ngaMphikeleli kutsi ulikhomanisi, loko kukhomba kungabi nasiciniseko, yimvabetsi nje. (2)
- 9.2 Siyitfufukisa ngekutsi Mphikeleli agcine atfole Matsiya atewummela ecaleni lekucoshwa esikolweni kungenatizafu letiphathsekako, lokwenta agcine achubeka nemfundvo, leyingcikisi yalenoveli. (2)
- 9.3 Tsabetse abengundlovukayiphikiswa, abevele akhiphe sincumo saloku lakushoko angabonisani namuntfu kantsi Mncina unikana ematfuba ekutiphendvulela/Mncina akatsetsi emacala ayedvwa ufuna kube nelisekela lakhe batewubonisana kantsi Tsabetse uyasitsatsa sincumo ayedvwa. (2)
- 9.4 Umbhali abehlose kuveta ludvweshu ngekutsi Sikhulu Tsabetse avimbe Mphikeleli kutsi angaliphumeleli lelicala, agcine acoshiwe esikolweni kute avimbe imphumelelo yakhe/Abebona kutsi Mphikeleli uhlakaniphile, nanganikwa litfuba, kungenteka agcine engce Magumeni longumntfwanakhe kantsi ufuna kuphumelele yena.
(Naleminye imibono lenembako yemukelekile.) (2)
- 9.5 Sigameko sekutikhulumela yena ngemlomo wakhe ngalesikhatsi acolisa kuMphikeleli ekupheleni kwalenoveli/Sigameko sekwati kwakhe ngekushona nekungcwatjwa kwebatali baMphikeleli lebekwatiwa kutsi baphelela etandleni temaphoyisa/Kuveta tincwadzi tekushona kwabatali baMphikeleli, lebetingatiwa ngumuntfu eMbalenhle.
(Naleminye imibono lenembako yemukelekile.) (2)
- 9.6 Utsi belaphi bendzabuko nebelwati lwaseNshonalanga kufanele basebente ngekubambisana kulokuphatselene netemphilo yemmango. Loku ukuvete ngekuhlanganisa Gamedze naDlamini nakwelashwa Matsiya. (2)
- 9.7 Msiti nguyey lowasita Mphikeleli kutsi atfole likamelo lapho bebatawufundzela khona ntsambama nababuya esikolweni wabuye wagcugcutela labanye bafundzi kutsi besekele Mphikeleli ngalesikhatsi acosha esikolweni kute achubeka nekufundza.
(Naleminye imibono lenembako yemukelekile.) (2)

- 9.8 NguMphikeleli naMatsiya ngobe ekucaleni kwalenoveli Matsiya usita Mphikeleli ngekumtfolela indzawo yekuhlala nekuyommela esikolweni, naMphikeleli naye wasita Matsiya ngekumelaphisa, loku kusho kona kutsi bungani babo bebucotfo, njll.
(Naleminye imibono lenembako yemukelekile.) (2)
- 9.9 Lesaga sisho kutsi, 'tintfo ubotenta usemncane futsi usenemandla,' Mphikeleli waba ngumholi welikilasi asafundza sikolo, loko bekukhomba likhono lanalo lekuba ngumholi wate wakhetfwa njengasosifundzave waseMbalenhle.
(Naleminye imibono lenembako yemukelekile.) (2)
- 9.10 Lamavi aTsabetse asibiketelo sesigameko sekushona kwakhe, lokwenteki lapho asakhululekile emva kwekuveta tincwadzi tekushona kwebatali baMphikeleli nekutsi acolise ngako konkhe lakwenta.
(Naleminye imibono lenembako yemukelekile.) (2)
- 9.11 Imibono itaweuhluka ifake ekhatsi loku lokulandzelako:
Umbhali uphumelele kuveta sicakacaka kulenoveli ngobe usibeke lapho bonkhe balingisi balindzele khona imiphumela yelukhetfo lwabososifundzave, kulapho tetsamelilwati tititsatsela khona tincumo ngaletifuna aphumelele kulesikhundla.
(Naleminye imibono lenembako yemukelekile.) (2)
- 9.12 Lesihloko sichaza kutsi, Kuphumelela umuntfu lotikhandlako nalotimeselako ngentfo letsite. Mphikeleli watikhandla ngekufuna indzawo yekuhlala wate wayitfo, wabuye wafuna sikolo lekatawufundza kuso wasitfo, konkhe loku wakwenta ngekutikhandla nangekutimisela kungako waphumelela kuko kokubili.
(Naleminye imibono lenembako yemukelekile.) (3)

[25]

UMBUTO 10: UMBUTO LOYINDZABAMBHALO**TIBOPHO TELUTSANDVO – JJ Thwala**

Sakhiwo sendzabambhalo kumele sivete **singeniso, umtimba nesiphetfo.**

Sibekandzaba sendzawo, semoya nesesikhatsi.

SINGENISO

Bahlolwa bachaza sihloko babuye basho nekutsi indzaba yenteka ibuye yesekelwe sibekandzaba lesitsite.

UMTIMBA

Bahlolwa bachaza kabanti ngesihloko, babuye bachaze ngetigameko letenta umbhali aphumelele kuveta sibekandzaba letifaka ekhatsi leti letilandzelako:

- **Simo sendzawo**

Kwenteka kwenzaba Engodini leyinzawo lelilokishi, lebonakala ngaloku:

- Tinzawo tekucasha – lapho bekucashe khona Lomusa.
- Sikhumulo sematekisi- lapho bekugibela khona boMlungisi naLomusa nakuyiwa emsebenzini nalapho lutsandvo lwabo lwacala khona.
- Tinzawo lapho kunatselwa khona tjwala – lapho kwatfolakala khona Lomusa, anguye yedvwa umuntfu lomsikati labenatsa tjwala.
- Emasontfo kanye nelihholo – lapho bafundisi bala kutsi umshado waLomusa uyewuphumela khona wagcina uphumele ehholeni.
- **Siteshi semaphoyisa- lapho boLomusa bavalelwa khona.**
- **Libhange – lapho Mlungisi wakhipha khona imali, njll.**

- **Simo sesikhatsi**

Kwenteka kwenzaba esikhatsini sanyalo, lesibonakala ngaloku:

- Kudla tidzakamiva – lebekwentiwa boLomusa nebangani bakhe ngalesikhatsi Mlungisi ababona batijova.
- Kutfumba – lokwentiwa nguLomusa naNkhangala nabatfumba Sitsembile.
- Kulotjolelwa bangani – lokwenteka ngalesikhatsi Mlungisi ayewulobola Lomusa nemalobolo emukelwa bangani baLomusa.
- Kungahlonishwa kwenzilo – lokwentiwa nguLomusa ngekutsandzana naMlungisi agcoke inzilo.
- **Bungani balabamnyama nalabamhlophe – bungani baLomusa naNkhangala.**
- **Kulotjolelwa emcashweni – lokwenteka nakulotjolwa Lomusa, njll**

- **Simo semoya**

Kwenteka kwenzaba esimeni semoya wekuvana, kungevani, kugcina emasiko newebugebengu lokubonakala ngaloku:

- Kungevani kwaMlungisi naMacaleni – lapho bekubangwa Lomusa ngobe Macaleni bekufanele angene Lomusa logcine avana naMlungisi.
- Kuvana emkhatsini waMlungisi nebangani bakhe – lapho boSikhuni naMadvodza bamecwayisa khona ngebubi lobebentiwa nguLomusa.
- Kwenta bugebengu– lobebentiwa nguLomusa nebangani bakhe ngalesikhatsi bagcekeza emabhange netakhiwo tahulumende, kutsengisa kwetiifo tebantfu, njll.
- Kugcina emasiko – lebekukholelwa kuko kaboMlungisi ngekutsi LaNdlovu afune kushiselwe Lomusa imphepho kute emadloti amemukele, njll.

(Naleminye imibono lenembako yemukelekile.)

SIPHETFO

Bahlolwa basonga konkhe lebebacoca ngako lapha ngenhla, ngekuphawula ngemphumelelo yembhali kuveta sibekandzaba salenovelini.

CAPHELA: Bahlolwa kumele bacaphune tigameko letisenovelini letesekela imibono yabo.

BONA EMARUBHRIKI EKUMAKWA KWENZABAMBHALO, SICHIBIYELO B na C:

[25]

UMBUTO 11: IMIBUTO LEMIFISHA**TIBOPHO TELUTSANDVO – JJ Thwala**

- 11.1 Abengafuni kuva loku lokumenyetelwako/Mlungisi naye abeloku ambelesele ngekutsi bayewuhlola ingati, lokungiko lebekumenyetelwa ngulemoti/Lomsindvo bewumenta angakhululeki emoyeni wakhe njengobe analo leligciwane.
(Naleminye imibono lenembako yemukelekile.) (2)
- 11.2 Ivete simo sesikhatsi sanyalo, kunetimoti letinemibhobho yekumemetela/KunaDokotela/Kwentiwa luhlolo lwengati mayelana nesifo sengculazi, njll.
(Naleminye imibono lenembako yemukelekile.) (2)
- 11.3 Ngumlandzi longusatikonkhe/Ngumlandzi wesitsatfu, ngobe konkhe lekwentekako nalokutawenteka uyakwati. Wati ngisho nemicabango yebalingisi. (2)
- 11.4 Sisikhanyisamcondvo sesigameko sekujovana ngetidzakamiva kwaboLomusa naNkhangala, Mlungisi abengati kutsi kuyenga kwakhe Sitsembile, kumkhanyisela kutsi abone boLomusa basebentisa tidzakamiva. (2)
- 11.5 Ngcamane utsatsa ingati ngemijovo iyohlolwa emalabhorathi kantsi laba labanjengaZwane, belaphi bendzabuko, bahlola umuntfu ngekucitsa ematsambo phasi baphengule/Bahlola ingati ngekulumeka luphondvo bemunye ingati lengcolile/Bagata ngensingo nangabe belapha kantsi boNgcamane belapha ngemijovo nemaphilisi, njll.
(Naleminye imibono lenembako yemukelekile.) (2)
- 11.6 Kungaba yindlela labephila ngayo yekutsengisa umtimba etindzaweni teticedzakoma/Kujovana ngemjovo munye banaNkhangala/Kungasebentisi lijazi lemkhwenyane naya emacasini/ **Kudzakwa nekuba netingani letinyenti**, njll.
(Naleminye imibono lenembako yemukelekile.) (2)
- 11.7 Umbhali utilandzele ngekutsi avete umlingisi lomcoka, Mlungisi, esingenisweni senoveli/Uvete inkinga lebukene nemlingisi lomcoka, kuteka umfati lamfanele/Uvete nemlingisi longcubutana netifiso temlingisi lomcoka, ngekubanga ludvweshu, longuLomusa, njll.
(Naleminye imibono lenembako yemukelekile.) (2)
- 11.8 Abefanele afundze lapho kutsi Lomusa akaketsembeki/Abefanele abone nekutsi kukhona lamfihlela kona/ Abefanele abone kutsi kungenteka Lomusa abenesifo sembulalave, njll.
(Naleminye imibono lenembako yemukelekile.) (2)
- 11.9 Imibono itawehlukana ifake ekhatsi lelandzelako:
Sincumo sekwehlukana naLomusa kute kugwemeke kulwa nebutsa/Kumisa imoti kubutwe liwodi lalele kulo Lomusa/Kubuta Nkhangala kutsi Macaleni uhlanganiseni naLomusa/ **Kuchubeka ashade Lomusa ngobe abemtsandza**, njll.
(Naleminye imibono lenembako yemukelekile.) (2)

- 11.10 Letinkhulumo taLomusa tangcubutana, ngobe wala kutsi kusetjentiswe lisiko lemadloti, watsi akakholelwa kulo kepha nasekufanele bayohlolwa ingati, wala kuya kudokotela watsi yena wetsebele kuZwane loyinyanga lelapha ngekwendzabuko yetemdzabu, lokwenta ludvweshu lubhebhethseke luye embili emicabangweni yaMlungisi.
(Naleminye imibono lenembako yemukelekile.) (2)
- 11.11 Imibono itawehluka ifake ekhatsi lelandzelako:
Labatawutsi siyemukeleka batawesekela batsi, Mlungisi abetibophelele elutsandvweni lwakhe naLomusa anganandzaba naloko lokubi lobekwentiwa nguLomusa, lobekufaka ekhatsi kutsengisa tidzakamiva, bugebengu, njll
(Naleminye imibono lenembako yemukelekile.)
Labatawutsi asemukeleki batawesekela labakushoko. (2)
- 11.12 Imibono itawehluka ifake ekhatsi loku lokulandzelako:
Lobanga ludvweshu nguLomusa. Ulubanga ngekutsi wavele ngesikhatsi lapho Mlungisi, lolichawe lendzaba abefise kuteka umfati lamfanele, wavela waphambana naletifiso ngobe abengumfelokati lomuhle, lowenta Mlungisi wangcubutana nebatali bakhe ngekutsi amsandze. Wabuye wadida Mlungisi ngekutsi atfumbe Sitsembile, labetefwele umntfwana waMlungisi, njll.
(Naleminye imibono lenembako yemukelekile.) (3)

[25]

UMBUTO 12: UMBUTO LOYINDZABAMBHALO**SILULU SEMASWATI – NC Mthethwa**

Sakhiwo sendzabambhalo kumele sivete *singeniso, umtimba nesiphetfo*.

Sibekandzaba sendzawo, semoya nesesikhatsi.

SINGENISO

Bahlolwa bachaza sihloko babuye basho nekutsi inganekwane kanye netibongo kwenteka kubuye kwesekelwe sibekandzaba lesitsite.

UMTIMBA

Bahlolwa bachaza kabanti ngesihloko, babuye bachaze ngetigameko letenta umbhali aphumelele kuveta sibekandzaba letifaka ekhatsi leti letilandzelako:

KUDVUNGUTELA KWENKHOSI

- **Simo sendzawo**

Kwenteka kwalenganekwane, ekhaya lelibhubesi lokubonakala ngaloku:

- Ehlatsini ekhaya lelibhubesi – lapho letinye tilwane talivakashela khona natiyewulivusela.
- Ehlatsini ekhaya lemphisi – lapho imphungushe yayilandza khona nakuyewutsetfwa licala ekhaya lenkhosi.

- **Simo sesikhatsi**

Kwenteka kwalenganekwane esikhatsini samandvulo, lesibonakala ngaloku:

- Kukhuluma kwetilwane – lapho tabitana khona kutsi tiyewuvusela inkhosi yato legulako.
- Kutenta bantfu kwetilwane – lapho imphungushe beyiye enyangeni iyewuphengula ngekugula kwenkhosi.

- **Simo semoya**

Kwenteka kwalenganekwane esimeni semoya wekuvana, webucili, wemanga lobonakala ngaloku:

- Kuvana kwenkhosi naletinye tilwane – lokwabonakala ngekuvakashela inkhosi ngalesikhatsi igula.
- Kucamba emanga – lokwentiwa yimphungushe nayitsi ibuya kuyewuphengula.
- Kuba nebucili – lapho imphungushe yatjela libhubesi kutsi latsakatfwa yimphisi ngobe beyifuna kuphunyula ekufeni.

(Naleminye imibono lenembako yemukelekile.)

SIKHUNGO SEMATSAMO

- **Simo sendzawo**

Kwenteka kwaletibongo endzaweni yaseMatsamo lokubonakala ngaloku:

- Kuba netakhiwo temasiko – lesiyindzawo lenetakhiwo tesintfu.
- Kuba semnceleni – leyindzawo leyakhiwe emnceleni lowehlukanisa iNingizimu Afrika neSwatini.

- **Simo sesikhatsi**

Kwenteka kwaletibongo esikhatsini sanyalo lapho live selinenkhululeko, lokubonakala ngaloku:

- Kuvakashelwa bantfu betinhlanga letehlukene – lokwentiwa ngulabamhlophe nalabamnyama ngobe lubandlululo seluphelile.
- Kuvakashelwa bantfu lababuya kulamanye emave – lokwentiwa basemaveni langesheya kwetilwandle ngobe lubandlululo seluphelile.

- **Simo semoya**

Kwenteka kwaletibongo esimeni semoya wekuvana, wekwemukelana, wekugcina emasiko ngaloku lokulandzelako:

- Kuvana kwalabo labasesikhungweni – lokubonakala ngekubambisana nakusetjentwa kute sikhungo sichubekele embili.
- Kwemukelana – lokuvela ngekwemukelwa kwalabadzala nalabancane, labamhlophe nalabamnyama, njll.
- Kugcina emasiko – lapho kukhonjiswa khona ngetembatfo nemigidvo yeSiswati, imidvonso lelikhotsamo, inchoboza nencoshane, njll.

(Naleminye imibono lenembako yemukelekile.)

SIPHETFO

Bahlolwa basonga konkhe lebebacoca ngako lapha ngenhla, ngekuphawula ngemphumelelo yembhali kuveta sibekandzaba salenganekwane naletitbongo.

CAPHELA: Bahlolwa kumele bacaphune tigateko letisenganekwaneni letesekela imibono yabo.

BONA EMARUBHRIKI EKUMAKWA KWENDZABAMBHALO, SIGABA B ne–C: [25]

UMBUTO 13: IMIBUTO LEMIFISHA

SILULU SEMASWATI – NC Mthethwa

LIBHUBESI NALOGWAJA

- 13.1 Akusito tonkhe tinganekwane letinekwepulwa kwemyalo njengakuyo lenganekwane ayinako kwepulwa kwemyalo, ngaphandle kwekutsi libhubesi lincishe logwaja inyama lalisite kutsi liyibambe. (2)
- 13.2 Sicondzene nelibhubesi lebeliswele lagcina ngekutsi umsila walo utfungelwe eluphahleni lwendlu naloko lebelikweswela ligcine lingakakutfoli kudla, latsi lapho likutfola lagovuka nako. (2)
- 13.3 Balingisi tilwane kuphela.
Tilwane tiyakhuluma titiphatsise kwebantfu. (2)
- 13.4 Kutalelwa ebukhosini kwelibhubesi kulente laba nebugovu lokwente kutsi ligovuke nayo yonkhe inyama leliyitfole ngalogwaja, logwaja walicilikela ngekutsi alibophele etulu endlini yena adle yonkhe lenyama libukile. (2)
- 13.5 Imibono itawehluka ifake ekhatsi loku lokulandzelako:
Labatsi asikholweki batawesekela ngekutsi, logwaja akayidli inyama udla tjani kuphela.
(Naleminye imibono lenembako yemukelekile.)
Labatsi siyakholweka batawesekela labakushoko. (2)
- 13.6 Sigameko sekucala kuyenga letinye tilwane atsi libhubesi liyagula kantsi ufuna tibanjwe libhubesi litidle.
Kutsatsa inyama yelibhubesi ngebucili abe lona alibophele eluphahleni lwendlu.
(Naleminye imibono lenembako yemukelekile.) (2)

- 13.7 Imibono itawehluka ifake ekhatsi loku lokulandzelako:
Labavumela lesitatimende batawesekela ngekutsi:
Logwaja abemncane kakhulu kodvwa waphumelela kwehlula libhubesi
atsatse inyama, libhubesi libe lesatjwa ngito tonkhe tilwane. Lokufakazela
kutsi buncane ngeke buyivimbele imphumelelo.
(Naleminye imibono lenembako yemukelekile.)
Labangavumelani batawesekela labakushoko. (3)

INGEWNYAMA MSWATI II

- 13.8 Sibawuza sitimphondvo ngetimphondvo, (1)
- 13.9 BakaVilakati. (1)
- 13.10 Ngumlayeto wekutsi, nanobe ungaba sesikhundleni lesisetulu kunabo bonkhe
bantfu, uyehla ubuye kubo, ubasite lapho bakudzinga khona, njengobe
kwenta Ingwenyama Mswati II, yakhela bantfu tikolo. (1)
- 13.11 Yomibili lemigca icala ngeligama lelifanako, 'Wats'. (1)
- 13.12 Ilusebentisele kugcizelela ngobe ifuna kugcamisa kutsi ngumuphi loMtjekeni
lekhuluma ngaye. (2)
- 13.13 Imamba leluhlata iluhlobo lwenyoka lenebutsi lobubulalako. Imbongi imbita
ngemamba leluhlata ngobe naye abebulala lapho ahlasele khona.
(Naleminye imibono lenembako yemukelekile.) (2)
- 13.14 Imibono itawehluka ifake ekhatsi loku lokulandzelako:
Labavumako batawesekela ngekutsi, abetsi nasababulele kakhulu, labanye
abevele bese uyabatfumba abayise eveni lakhe/wakhela bantfu tikolo,
kuSandlela naMneli, njll.
(Naleminye imibono lenembako yemukelekile.)
Labangavumi batawesekela labakushoko. (2)

SAMBA SESIGABA B: 25

SIGABA C: UMDLALO**UMBUTO 14: UMBUTO LOYINDZABAMBHALO****KUTAWUBA NJALO – SZ Simelane**

Sakhiwo sendzabambhalo kumele sivete *singeniso, umtimba nesiphotfo*.

Tigameko letiveta similo saHleta, LaHleta naMphotfo.**Singeniso**

Bahlolwa bachaza sihloko babuye basho kutsi tigameko letikulomdlalo tiyasiveta similo sebadlali.

Umtimba

Bahlolwa bachaza kabanti ngesihloko. Babuye bavete tigameko letiveta similo sebadlali, letifaka ekhatsi leti letilandzelako:

Tigameko letikhomba similo saHleta.

Hleta abengumdlali lonesimilo lesibi, ngekubulala, kucabanisa, abuye acambe emanga. Loku kwesekelwa nguletigameko:

- Kubulawa kwemkaHleta ayewubekwa emnyango waGedlembane – kutibulalela umkakhe esulele ngaGedlembane lokwabanga kucabana kwaNcobile naLaHleta atsi ehluwane naGedlembane.
- Kucamba emanga ngaGedlembane – kucamba emanga ente wonkhe umuntfu amkholwe kutsi akati lutfo ngekufa kwemkhakhe, lokwabangela kutsi Gedlembane aboshwe ngesento langasati.
- Kucamba emanga ngesisu saNcobile – kucamba emanga atsi sisu saNcobile saCelani lokwabangela kwehlukana kwaNcobile naMphotfo.
- Kulandvwa kwetimbali ethuneni laGedlembane – kugcugcutela LaHleta kutsi ayewulandza timbali letibekwe nguNcobile ethuneni lokwabangela kucabana kwaNcobile nenina.

Tigameko letikhomba similo saMphotfo.

Mphotfo abengumdlali lonesimilo lesihle ngekuba cotfo, kubeketela, kuhlonipha nekungabambi emagcubu. Loku kwesekelwa nguletigameko:

- Kubeketela - kubeketelela simo sekungabi nebatali, indzawo yekuhlala, kudla, kwekwembatsa nekwekumfundzisa kodvwa agcine afundzile Mphotfo.
- Kuhlonipha – kungabuyiseli naketfukwa nguHleta naLaHleta nangalesikhatsi ahlaselwa nguCelani.
- Kuba cotfo – kwala kudla imali yaNcobile, kwemukela kutsi wente liphutsa ngekukhulelisa Ncobile kanye nekuba phasi nakahlangana naLaHleta esibhedlela lokwenta kutsi bacolelane.
- Kungabambi emagcubu – kucolelana kwakhe naNcobile naLaHleta nabahlangana esibhedlela.
- **Kuba nelutsandvo – kutsandza Ncobile nanobe lutsandvo lwabo belunetihibe letinyenti.**

Tigameko letikhomba similo saLaHleta.

LaHleta abengumdlali lonesimilo lesibi ngekuba luhlata, kungabi neluvelo nekungabi nemgogodla. Loku kwesekelwa nguletento:

- Kuba luhlata/ nentondvo – kwetfuka Mphotfo atsi uyamenyanya, ukhubatekile futsi uluphuya wagcina ngekumkhafula.

- Kungabi naluvelo/ kubamba emagcubu – kwala kutsi Ncobile asite Mphotfo nekungayi kuyewuvusela Ncobile ngalesikhatsi acedza kubeleka, lokwabangela kungevani kubo bobabili njll.
- Kungabi nemgogodla – kwemukela konkhe lakutjelwa nguHleta ngaNcobile nendlela laphila ngayo, lokwagcina kubacabanisile boLaHleta nendvodzakati yakhe.
- Kungabi nasizotsa – kwetfuka Mphotfo embikwebantfu angabi nemahloni lebekumlulata njengemuntfu lomdzala.
(Naleminye imibono lenembako yemukelekile.)

Siphetfo

Bahlolwa basonga konkhe labebacoca ngako lapha ngenhla, ngekuphawula kutsi ngempela tigameko letikulomdlalo tiyasiveta similo sabo.

CAPHELA: Bahlolwa kumele bacaphune tigameko letisemdlalweni letesekela imibono yabo.

BONA EMARUBHRIKI EKUMAKWA KWENDZABAMBHALO, SICHIBIYELO B na C: [25]

UMBUTO 15: IMIBUTO LEMIFISHA

KUTAWUBA NJALO – SZ Simelane

- 15.1 Wentiswa kutsi lucingo beluphetfwe nguNcobile belubita/Kucabanga kutsi ngeke akwati kutitsengela lona ngobe angenamali lenyenti/Indlela labengalutfo ngayo kutsengelwa tingani/ **Kungenti umsebenti wesikolo.** (2)
- 15.2 Kuba netingani letinyenti sikhatsi sinye/Kuyekela sikolo/Kuhucana netjwala, njll. (Naleminye imibono lenembako yemukelekile.) (2)
- 15.3 Lomdlalo ugcina ngekutsi tetsamelilwati tename ngaNcobile lolichawe lemdlalo, logcine aphumelele ekugcineni kwalomdlalo, washada naMphotfo/Hleta, loyimbangisa yaNcobile ugcine abanjiwe/Lomdlalo ugcine ngalokuhle, tetsamelilwati tijabulile/ **Bonkhe labangani bagcine baphumelele etifundweni tabo basebenta kahle,** njll. (Naleminye imibono lenembako yemukelekile.) (2)
- 15.4 Imibono itawehluka ifake ekhatsi loku lokulandzelako:
Labatsi bakhona, batawesekela ngekutsi, akhona emantfombatane lafana naboNcane lanetingani letinyenti, lashiya sikolo angakacedzi kufundza nalakholelwa kutsi tinkinga ticedvwa ngetjwala, njengoba Ncane abenta, njll. (Naleminye imibono lenembako yemukelekile.)
Labatsi abekho, batawesekela labakushoko. (2)
- 15.5 Icondzene naHleta, ngobe ngalesikhatsi kufika emaphoyisa emshadweni watsi lamaphoyisa ete kutewubona umshado kantsi etele kutewubopha yena ngekubulala umkakhe naGedlembane/ **Icondzene naNcobile, uyala Ncane ngekutsi angabi netingani letinyenti kube naye bekanato nekuyekela sikolo kube naye uke wasiyekela.**
(Naleminye imibono lenembako yemukelekile.) (2)

- 15.6 Ingumbono. Kutsi Ncobile abephatsa lucingo lolubitako nobe aphila kahle, bekungasho kutsi letintfo tentiwa nguMphotfo, lokwenta lenkhulumo yaNcane ibe ngumbono, ngobe umuntfu nanobe ungamsondzeta edvute, akunasiciniseko sekutsi utawuphila kahle, bakhona labaphila kabuhlungu nanobe inyatsi bayibambe ngetimphondvo.
(Naleminye imibono lenembako yemukelekile.) (2)
- 15.7 Imibono itawehluka ifake ekhatsi loku lokulandzelako:
Indzawo labebakuyo kusendleleni lapho bekungibo bobabili kuphela, yaba neligalelo lelihle lekutsi bakhululeke, bacoce ngetingani tabo kungekho umuntfu lomdzala labetawubeva ngobe betiyimfihlo yabo bobabili.
(Naleminye imibono lenembako yemukelekile.) (2)
- 15.8 Yaba yimphumelelo ngobe Ncane abesashiye phasi sikolo, wakhutsatwa nguNcobile kutsi abuye ayewufundza, wabuyela esikolweni wacina asanguthishelanhloko. (2)
- 15.9 Imibono itawehluka ifake ekhatsi loku lokulandzelako:
Saba nemtselela wekutsi ahlopheke ngobe abengenabatali futsi angenandzawo yekuhlala. Mphotfo abeludzinga lusito lwebantfu kepha akazange alutfole watikhulela ayedvwa wate wacedza sikolo. Nanobe Ncobile abetama kumsita Mphotfo, unina naHleta bebayicitsa yonkhe lemitamo/ **Simo sekuhlupheka senta kutsi atimisele esikolweni, afundze agcine asangudokotela wenhlitiyo.** (Naleminye imibono lenembako yemukelekile.) (2)
- 15.10 Imibono itawehluka ifake ekhatsi loku lokulandzelako:
Letheksthi lengenhla iphatselene naNcane longenanshisekelo yekuya esikolweni. Ncane ugcina afundzile anguthishelanhloko. Tetsamelilwati betingakalindzeli kutsi Ncane abe ngulofundzile ngetintfo labetenta kuletheksthi lengenhla.
(Naleminye imibono lenembako yemukelekile.) (2)
- 15.11 Imibono itawehluka ifake ekhatsi loku lokulandzelako:
Labavumelana nako batawesekela ngekutsi: Ingcikitsi yalomdlalo lutsandvo/ yimfundvo, sihloko sihambisana nalengcikitsi ngekutsi emagama emdlali longubangiswako, Ncobile, latsi kutawuba njalo, abe yimphumelelo ekugcineni ngekutsi ashade naMphotfo, ingcikitsi yelutsandvo, nekutsi agcine afundzile alijaji, ingcikitsi leyimfundvo.
(Naleminye imibono lenembako yemukelekile.) (2)
- 15.12 Mafindvose kusho umuntfu lohlala anemacebo nemagcubu ekona tintfo talabanye njengamake waNcobile. Emacebo nemagcubu akhe kusukela ekucaleni kwalomdlalo ehlulekile kwehlukana boNcobile naMphotfo ngobe bagcina bashadile futsi bafundzile. (3)
[25]

UMBUTO 16: UMBUTO LOYINDZABAMBHALO**LAMI LISIPHETFO – JJ Thwala**

Sakhiwo sendzabambhalo kumele sivete ***singeniso, umtimba nesiphetfo***.

Tigameko letiveta similo saSomhlolo, Mahubhulu naNsibandze.**Singeniso**

Bahlolwa bachaza sihloko babuye basho kutsi tigameko letikulomdlalo tiyasiveta similo sebadlali.

Umtimba

Bahlolwa bachaza kabanti ngesihloko. Babuye bavete tigameko letiveta similo sebadlali, letifaka ekhatsi leti letilandzelako:

Tigameko letikhomba similo saSomhlolo.

Somhlolo ungumdlali lonesimilo lesihle ngekutsi ucoffo, wetsembekile futsi uhlakaniphile. Loku kwesekelwa nguletento:

- Kuba coffo – kuba nemoya lophasi, kuhlonipha wonkhe umuntfu esiveni sakhe, kunika tindvuna litfuba lekuchumana naye ngaphandle kwekwesaba, njll.
- Kuhlakanipha – kunika tindvuna emandla ekulawula emabutfo awo, kubusa ngentsandvo yelinyenti ngekutsatsa imibono levela kulabanye, kubusa ngekutfula ngaphandle kwekucitsa ingati ngekutsi ateke bafati betive lakhelene nato kuvikela kulwa.
- Kuba nenhlitiyo lenhle – kupha tindvuna takhe tipho letifana nemfuyo lapho atibonga ngekwenta kahle nekukhalela Mahubhulu nasashonile.
- Kuba nelutsandvo – kutsandza bantfu besive sakhe, tindvuna, netive letibomakhelwane wakhe, aze ateke nebafati lababuya kuto.

Tigameko letikhomba similo saMahubhulu.

Mahubhulu ungumdlali lonesimilo lesibi ngekutsi unelunya, inhlebo, luchuku nenkhani. Loku kwesekelwa nguletento:

- Kuba nelunya – kuguculela latfunywa kona nguSomhlolo natfunywe kutsi ayewucela sihlobo lesihle ngobe afuna kube nekulwa, kungevani naletinye tindvuna letingafuni kuvukela inkhosi njengobe abefuna.
- Kuba nenhlebo – kuhleba, ahunge letinye tindvuna kutsi kuketulwe umbuso waSomhlolo.
- Kuba neludlame – kufuna kutsi lapho kunaye khona kube nemphi njengalapho avivisa eMahubhulu kutsi ayewuhlasela inkhosi ingati. Kuba nenkinga lapho inkhosi itsi kwentiwe buhlobo netive lakhelene naye kube yena ufuna tihlaselwe.
- Kuba nenkhani – kuhhunga tindvuna kutsi kuvukelwe inkhosi ngobe afuna kutsatsa umbuso ngenkhani, kwala lapho Somhlolo ambitela esigodlweni, inkhani leyamenta watibulala ngobe angafuni kugwetjwa nguSomhlolo.

Tigameko letikhomba similo saNsibandze.

Nsibandze ungumdlali lonesimilo lesihle ngekutsi etsembeke, abe nemaciniso futsi ucofto. Loku kwesekelwa nguletento:

- Kwetsembeka – kwetsembeka natfunywa nguSomhlolo kuyewuva lokushiwo nguMahubhulu kaMabhoko, kubuya nesihlobo lesihle kaMabhula lapho abetfunywe khona.
- Kuba nemaciniso – kucondza Mahubhulu amtjele emaciniso kutsi ayekele kuphikisana naSomhlolo, kutjela Somhlolo emaciniso lawatfole kaMabhoko ngalokufike kwentiwa nguMahubhulu.
- Kuba cofto – kuhlonipha Somhlolo, kukhuluma emaciniso lapho kufanele khona.
(Naleminye imibono lenembako yemukelekile.)

Siphetfo

Bahlolwa basonga konkhe labebacoca ngako lapha ngenhla, ngekuphawula kutsi ngempela tigameko letikulomdlalo tiyasiveta similo sabo.

CAPHELA: Bahlolwa kumele bacaphune tigameko letisemdlalweni letesekela imibono yabo.

BONA EMARUBHRIKI EKUMAKWA KWENDZABAMBHALO, SIGABA B ne–C: [25]

UMBUTO 17: IMIBUTO LEMIFISHA**LAMI LISIPHETFO – JJ Thwala**

- 17.1 Utsite uMlomo longacambi-manga ningalenti liphutsa. Nangabe umuntfu ayiphikisa angabulawa. (2)
- 17.2 Abemnika umlayeto wekutsi naye uphetse njengaye Somhlolo/Abemtjela kutsi naye unemandla ekulawula njengaye Somhlolo/Nguye Mahubhulu lolawula lelibutfo hhayi Somhlolo. (2)
- 17.3 Lobekwentiwa nguSomhlolo edlizeni laSidvwabasilutfuli, kweyemene nemimmango lekuphilwa kuyo lomuhla ngekutsi lemimmango iyawavakashela emathuna etihlobo tayo lesetashona, ibuye ifake nematje laluphawu lolukhombisa lapho tangcwatjwa khona. (2)
- 17.4 Letheksthi lengenhla imumetse ludvweshu lwangaphandle lolusemkhatsini waSikhunyana naMahubhulu, lolubangwa kutsi Sikhunyana utfunywe nguSomhlolo kutewuncandza Mahubhulu nelibutfo lakhe kutsi bayekele kuviva bayewuhlasela Mabhula, Mahubhulu wala, atsi uyachubeka ngobe utayimela lentfo layentako. (2)
- 17.5 Kwaba neligalelo lekutsi tindvuna nemabutfo tijikele Mahubhulu tihambisane neNkhosi Somhlolo, lokwenta kutsi Mahubhulu abe yinkhomo ladla yodvwa, agcine abone kuncono atibulale kunekutsi avumele kujeziswa nguSomhlolo. (2)
- 17.6 Imibono itawehluka ifake ekhatsi loku lokulandzelako:
Lelisu alimange lisebente. Kubita Sikhunyana ngencelebane akumange kumetfuse ngobe abetfunywe yinkhosi, futsi abetimisele kuyewucondzana ngco naMahubhulu njengendvuna yaSomhlolo, ngaloko abefanele kumatisa ngato tonkhe tehlakalo letenteka ebukhosini njengobe asebentisana naSomhlolo.
(Naleminye imibono lenembako yemukelekile.) (2)

- 17.7 Lokutetsembe kwaMahubhulu kuletheksthi lengenhla, kumenta abukeke njengemuntfu lowetfusa ngelite, ngobe esiphetfweni salomdlalo wehlulekile kumelana netintfo labetisho, kutsatsa umbuso nekuhlasela tive letibomakhelwane. Wabona kuncono kutsi atibulale kunekuba nalesibindzi alwe njengobe abesho.
(Naleminye imibono lenembako yemukelelkile.) (2)
- 17.8 Liphimbo lelikuletheksthi libe nemtselela emoyeni wayo. Indlela Mahubhulu labephendvula ngayo Sikhunyana, yenta kutsi umoya uphakame, Sikhunyana akhombise kutsi naye akamesabi Mahubhulu, lokwente kutsi bagcine baphendvulana kabi.
(Naleminye imibono lenembako yemukelelkile.) (2)
- 17.9 Lenkhulumo isho kwetama kugucula inhlitiyo uyentise intfo lenhle lebewutimisele kutsi ngeke uyente. Kube Mahubhulu wetama kugucula inhlitiyo yakhe abone kutsi wente liphutsa ngekufuna kuketula Somhlolo, acolise, ngabe inkhosi yamcolela, wachubeka waphila, kunekutsi atibulale. (2)
- 17.10 Inhloso yembhali bekukuvetela tetsamelillwati inhlakanipho yaSomhlolo nelikhono lakhe lekubusa sive. Loko kubonakala ngobe Somhlolo wakwati kuntjintja sincumo selibutfo leMahubhulu sekuyewuhlasela Mabhula, atsatse emandla nemfutfo walo akubhekise ehlanzeni lapho emabutfo ayewutingela tindlovu netinyamatane.
(Naleminye imibono lenembako yemukelelkile.) (2)
- 17.11 Imibono itawehluka ifake ekhatsi loku lelandzelako:
Labavumako batawesekela ngekutsi: Sikhunyana abengasibamba ngekwetsembeka lesikhundla ngobe imitamoya yaMahubhulu yekutsi baketule Somhlolo, wakwati kuyincoba, ngekuya enkhosini ayobika ngalobungoti baMahubhulu. Ngetulu kwaloko wakwati kucondza Mahubhulu amtjele emehlweni kutsi lakwentako ngeke kuphumelele, wabuye wajikisa nelibutfo leMahubhulu kutsi liye enkhosini lapho belibitwa khona.
(Naleminye imibono lenembako yemukelelkile.)
Labangavumi batawesekela labakushoko. (2)
- 17.12 Imibono itawehluka ifake ekhatsi lelandzelako:
Umbhali wehlulekile kuveta umnyakato lokuletheksthi lengenhla ngobe mncane kakhulu, ubonakala lapho eMahubhulu abuyela emphakatsi, kufika kwaSikhunyana esigodlweni, kuphuma kwembongi nekuhlakateka kwelibutfo, lokugcwele, yinkhulumiswano, kantsi nasemdlalweni wonkhe umnyakato uyimvelakancane, lokugcamile kuphuma, kubita, nekungena, nekutijoja kwaMahubhulu kuyabikwa kuphela. Loku kwenta kutsiwe lomdlalo ugcame ngenkhulumiswano, umbhali wehlulekile kusebentisa umnyakato
(Naleminye imibono lenembako yemukelelkile.) (3)

SAMBA SESIGABA C: 25
SAMBA SAKO KONKHE: 80

SIGABA A: IRUBHRIKI YEKUHLOLA INDZATJANAMBHALO YENKONDLO [10 EMAMAKI]

| Timpawu | Emalengiso | Licophelo lelisetulu | Lokwenetisako | Lokusilele | Lokungaphumelelisi |
|---|---|--|---|---|---|
| LOKUCUKETFE | 5-6 | 4 | 3 | 2 | 0-1 |
| Kuchazwa kwesihloko Kujula kwemibono, Kwesekela nekuvisiswa kwetheksthi 6 EMAMAKI | -Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe enkondlweni -Luhlobo lwembhalo kanye nenkondlo kuvisiswa ngemalengiso | -Sihloko sichazwe ngelicophelo lelisetulu kukhomba kusivisisa -Emaphuzu ekwesekela ayevakala kodwa akaketfulwa ngendlela lelindzelekile -Luhlobo lwembhalo kanye nenkondlo kuvisiswa ngelicophelo lelisetulu | -Sihloko sichazwe ngalokwenetisako -Akhona lamanye emaphuzu lamahle lesesekela sihloko ngalokwenetisako -Leminye imibono yesekelwe kodwa esikhatsini lesinyenti bufakazi abukholweki -Luhlobo lwembhalo kanye nenkondlo kuvisiswa ngalokwenetisako | -Kuchazwa kwesihloko akwenetisi -Kulukhuni kutfolo emaphuzu lesekelo sihloko -Luhlobo lwembhalo kanye nenkondlo akukavisiswa kahle | -Sihloko asikavisiswa nakancane -Akukho kucaphuna enkondlweni -Luhlobo lwembhalo kanye nenkondlo akukavisiswa nakancane |
| SAKHIWO NELULWIMI | 4 | 3 | 2 | 1 | 0-1 |
| Sakhiwo, Kuhleleka nekwetfula Kusetjentiswa kwelulwimi, umoya, nesitayela 4 EMAMAKI | -Sakhiwo lesibumbene ngemalengiso -Imibono yakhiwe yahleleka ngalokucace ngemalengiso -Lulwimi, umoya nesitayela kuvutsiwe futsi akunamaphutsa -Emaphutsa eluhlelo, sipelingi netimpawu tekufundza kuyindlala | -Sakhiwo lesicacile lesinemibono lehleleke ngelicophelo lelisetulu -Imibono letfuliwe iyalandzeleka -Kunemaphutsa lambalwa elulwimi, umoya nesitayela | -Bukhona bufakazi lobutsite besakhiwo -Kubumbana nekuhleleka kwemibono kuyenetisa -Lulwimi lunemaphutsa langasho lutfo; umoya nesitayela kuyenetisa | -Sakhiwo sikhomba emaphutsa ekuhleleka -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akukemukeleki | -Sakhiwo lesingemukeleki nakancane -Imibono ihlangahlangene -Lulwimi lolunemaphutsa lamanyenti nesitayela lesingemukeleki -Umoya nesitayela akwemukeleki nakancane |

CAPHELA: Nangabe umhlolwa angakabhali ngalokufunwa ngumbuto, abe abhale lokunhlanhlatsako, akanganikwa emamaki ako kokubili, Lokucuketfwe, Sakhiwo neLulwimi.



SIGABA B NE-C: IRUBHRIKI YEKUHLOLA INDZABAMBHALO – YENOVELI NEMDLALO [25 EMAMAKI]

| Timphawu | Emalengiso | Licophelo lelisetulu | Lokwenetisako | Lokusilele | Lokungaphumelelisi |
|--|---|---|--|---|---|
| LOKUCUKETFWE | 12–15 | 9–11 | 6–8 | 4–5 | 0–3 |
| Kuchazwa kwesihloko Kujula kwemibono, Kwesekelwa nekuvisiswa kwetheksthi 15 EMAMAKI | -Imphendvulo leneminingwane lengemalengiso lababatekako: 14–15 Imphendvulo leneminingwane lengemalengiso langababateki: 12–13 -Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe etheksthini -Luhlobo lwembhalo kanye netheksthi kuvisiswe ngemalengiso | -Imphendvulo leneminingwane lesecephelweni lelisetulu -Sihloko sichazwe ngelicophelo lelisetulu kukhomba kusivisa -Lamanye emaphuzu ekwesekela ayevakala kodvwa akaketfulwa ngendlela lelindzelekile -Luhlobo lwembhalo kanye netheksthi kuvisiswa ngelicophelo lelisetulu | -Sihloko sichazwe ngalokwenetisako kodvwa akusito tonkhe tinhlangotsi leticikelelwe ngalokuphelele -Akhona lamanye emaphuzu lamahle lesesekela sihloko ngalokwenetisako -Lamanye emaphuzu esekelwe kodvwa esikhatsini lesinyenti bufakazi abukholweki -Kukhona lokusilele ekuvisiseni luhlobo lwembhalo kanye netheksthi | -Sihloko sichazwe ngekunyanyalata ngaphandle kweminingwane lesekelako -Ambalwa kakhulu emaphuzu lafanele kwesekela sihloko -Kuncane kakhulu kuvisiswa kweluhlobo lwembhalo netheksthi | -Kuncane kakhulu kuvisiswa kwesihloko -Mncane kakhulu umzamo wekuphendvula umbuto -Imibono ayikholweki -Luhlobo lwembhalo kanye netheksthi akukavisiswa nakancane |
| SAKHIWO NELULWIMI | 8–10 | 6–7 | 4–5 | 2–3 | 0–1 |
| Sakhiwo, Kuhleleka nekwetfula Kusetjentiswa kwelulwimi, umoya, nesitayela 10 EMAMAKI | -Sakhiwo lesibumbene -Singeniso nesiphetho lesingemalengiso -Imibono yakhiwe yahleleka ngemalengiso -Lulwimi, umoya nesitayela kuvutsiwe futsi akunamaphutsa | -Sakhiwo lesicacile lesinemibono lehleleke ngelicophelo lelisetulu -Singeniso nesiphetho kanye naletinye tindzima kuhleleke ngalokubumbene -Imibono ihleleke ngelicophelo lelisetulu -Kunemaphutsa lambalwa elulwimi, umoya nesitayela | -Bukhona bufakazi lobutsite besakhiwo -Kuhleleka nekubumbana -Kuhleleka nekubumbana kwemubono kuyenetisa kodvwa kunemaphutsa -Lulwimi lunemaphutsa lambalwa; umoya nesitayela kuyenetisa Kuhleleka kwetindzima kuyenetisa | -Sakhiwo sikhomba emaphutsa ekuhlela -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akwemukeleki Kuhleleka kwetindzima kunemaphutsa | -Kungahleleki kahle kwesakhiwo kukhinyabeta kubumbana kwemibono -Emaphutsa elulwimi nesitayela lesingakemukeleki kwenta lombhalo ungabi yimphumelelo -Umoya nesitayela akwemukeleki -Tindzima tihlangahlangene |
| KWEHLUKA KWEMAMAKI | 20–25 | 15–19 | 10–14 | 5–9 | 0–4 |

- Kufanele kungabi nemehluko wemazinga lamabili emkhatsini welimaki leSakhiwo neLulwimi nelimaki laLokucuketfwe.
- Imphendvulo lengaphendvuli umbuto ayinganikwa emamaki aLokucuketfwe neweLulwimi neSakhiwo.

Emalungelo agodliwe

TIMPHAWU LETISETJENTISWA NAKUMAKWA LULWIMI 2019

| | |
|--|---|
| 1. Sipelingi | sp |
| 2. Timphawu tekufundza | p |
| 3. Kuphindzaphindza | pp |
| 4. Lulwimi | lw |
| 5. Luhlelomusho | lm |
| 6. Kuhlanganisa |  |
| 7. Kwehlukana | / |
| 8. Lokushiye | ^ |
| 9. Sikhatsi | skh |
| 10. Kuhlanganisa imicondvo yendzima |  |
| 11. Kwehlukana tindzima | |